

ሰንበት ዘስብከት

ታኅሣሥ 11 2013 (12/20/2020)

መዝሙር: ወልደ መድኅን ንሰብክ.....።

ንባባት: ሮሜ 13: 11-14፣ 1ዮሐ 2: 14-ፍ ግ.ሐ. 3: 17-ፍ፣ ማቴ 24: 37-44

ስብከት: “ፈኑ እዴክ እምኦርያም፣ ወኦድኅነኒ ወባልሓኒ እማይ ብዙኅ፣ ወእምእደሆሙ ለደቂቀ ነኪር።” “ኢድካ ካብ ላዕሊ ስደድ ካብ ዓሚቕኡ ማያት አውጽአኒ፣ ካብ ኢድ ወዲ ንና አናግፈኒ” መዝ. 144: 7።

ካብ 7 ታሕሣሥ ክሳብ 27 ታሕሣሥ ዘሎ ዘመነ ስብከት ወይ ምጽአት ይብሃል። ሰለስተ ሰናብቲ ዝሓዘ እዩ፣ ዘስብከት፣ ዘብርሃን፣ ዘኖላዊ ይብሃል። ሓሓደ ጊዜ ከአ 4ይ ዘመርዓዊ ይውሰኹ። ዘስብከት ዘብሎ ነብያት ጎይታና ብሥጋ ምውላዱ አስፊሖም ብትንቢት ብትምህርቲ ስለ ዘስተምሃሩን ዝሰበኹን ቤተክርስቲያን ነዚ እናሓሰበት ሰብ ንምድኃን ናብ ምድሪ ንዝመጸ አምላኽ እትሰብከሉ እዋን ስለ ዝኾነ እዩ።

ናይ ሎሚ ሰንበት መዝሙር ነቲ ‘ቅድሚ ዓለም ዝነበረን ዘሎን መድኅን ንሰብክ፣ አኽሊል ናይ ሰማዕታት ሰያሚ ካህናት ተስፋ ናይ መነኮሳት፣ ወልድ መድኅን ንሰብክ፣ ንመድኃኒ ወዱ ንሰብክ’ እናበልና ንዝምር።

እዚ እዋን ፍሉይ እዩ ምኽንያቱ ንምጽአት ክርስቶስ ዘሰናደወና ስለ ዝኾነ ኩልና እንኣምን ብንቕሓት ንዳግማይ ምጽአቱን ኣብ ግላዊ ሕይወትና ዝግባእ ምቅርራብ ገርና ክንጉዳዝ ዝሕግዘና ቅዱስ ጊዜ እዩ። ኣብዚ ጊዜ ምጽአት ካብ ቅዱስ መጽሓፍ እንንብቦ ኩሉ ብግቡእ ክንሰናዶ ክሕግዘና ምእንቲ እዩ። ኣብ ዝኾነ እዋን ጎይታና ክመጽእ እንከሎ ናቱ ኮና ልብሲ መርዓ ለቢስና ክንጽበዮ እዋ ኣብ ናይ ሓጎስ ቦትኡ ምስኡ ክንኣቱ። ስብከት ክንብል እንከሎና ኩሉ ግብርና አካይዳና ሰባት ኣብ ሕይወትና ዝርእይዎ ከምኡ ብቃልና እንሰብኮ ነቲ እንኣምና ዝምስክር ክኸውን እንከሎ እዩ ዘስምዕ። ኣብ ጊዜ ካልኣይ ውግእ ዓለም ሓደ አመሪካዊ ኣብ ጃፓን ተማሪኹ ኣብ ቤት ማእሰርቲ ነሩ፣ ኣብኡ ምስኡ ሓደ ጃፓናዊ ንአመሪካውያን ሰሊኻ ተባሂሉ ምስኡ ተአሲሩ ነሩ፣ ነቲ ወዲ ሃገር ጃፓናዊ ከዳዕ ተለፋለፍ እናበሉ በብእዋኑ ብሕሱም ይሃርምዎ ይቕጥቅጥዎ ነሮም ድሓር ኣብቲ ቤት ማእሰርቲ ይድርብይዎ እቲ አመሪካዊ ብኹሉ ይሕግዞ ነሩ ቀስሎ ይደርዘሉ አጀኻ ይብሎ ካብ ምግቡ ይህቦ ኩሉ ዝክእሎ ይገብረሉ ነሩ፣ ሓደ መዓልቲ እቲ ጃፓናዊ ክመውት ምዃኑ ተነገሩ እዋ እቲ አመሪካዊ ሎሚ ክትመውት ኢኻ ሓንቲ ነገር ክብለካ አፍቅደለይ ኢልዎ ኣብ ኢየሱስ እመን ዘለዓለማዊ ሕይወት ክትረክብ ኢልዎ፣ እቲ ጃፓናዊ ኢየሱስ ከማኻ እንተ ኾይኑ ሓንቲ ዘጸቢ የብለይን ኢሉ አሚኑ መይቱ ይብሃል። እዚ አመሪካዊ እሱር ብግብሩ ብቃሉ ብኹሉ ኩነታቱ ነቲ እሱር ብጻዩ ኢየሱስ መን ምዃኑ አርእዩዎ። እዚ ዓይነት ስብከት እዩ ሎሚ ዘድልየና ዘሎ። ንርእስና አሚና ንኻልኣት ብግብርና ክንሰብኮም።

ናይ አመሪካ ፕረስደንትን John F. Kennedy ብዛዕባ ሓደ ታሪኽ ብዘይመጠን ይግረም ከም ዝነበረ ይንገር። ብ1960 ኣብ ውድድር ናይ ፕረስደንትነት ክወዳደር እንከሎ ኩሉ ጊዜ ኣብ ዘረብኡ ኣብ ምውዳእ ይደግሞ ነሩ። እቲ ታሪኽ ብዛዕባ ኮለንል ዳቨንፖርት ዝተባህለ ብ1789

ናይ ከነትከት ባይቶ ወከልቲ ህዝቢ አፈ ጉባኤ ዝነበረ እዩ። ሓደ እዋን እቲ ባይቶ ኣብ ጉባኤ እንከሎ ምድረ ሰማይ ጸልጺቱ ብርቱዕ ከቢድ ጸሊም ደበና ገሩ። ገለ ኣባላት ባይቶ ብመስኮት እንተ ጠመቱ ምድረ ሰማይ ጸልጺቱ ርእዮም ፍርሕን ስንባደን ኣትይዎም። እዚ ምልክተ መወዳእታ ዓለም ከምዝኾነ ዘመልክት እዩ ክብሉ ጀሚሮም። እዚ ኣብ መንጎ ኩሎም ክዝርጋሕ ጀሚሩ ስለዚ ብዙሓት ኣኸባ ክዕጹ እዋ ክኸዱ ሓቲቶም። እንተ ኾነ ዳብንፖርት ካብ መንበሩ ተንሲኡ “ክቡራት ኣባላት ባይቶ መወዳእታ ፍርዲ ወይ ቀሪባ ኣላ ወይ ከአ ኣይቀረበትን ኣላ። ዘይቀረበት እንተ ኾነት ዘኸይድ የብላንን። ቀሪባ እንተላ ኸአ ግቡኣይ ክገብር እንከሎኹ እንተ ጸናሕኩ ይሕሸኒ ስለዚ መብራህቲ ነምጽእ እዋ ጉባኤና ንቐጽሊ ኢልዎም” ሽምዓ መጺኡ ጉባኤኦም ቀጺሎም ይብሃል።

ኩሎ ጊዜ ቁርብ ምዃን፡

ናይ ሎሚ ወንጌል ብዛዕባ መወዳእታ ዓለምን ከመይ ገርና ተቐሪብና ክንጸንሕ ከምዝግብእና ይነግረና። ኣብ ዓለም ሎሚ ሰባት ብዛዕባ ዳግማይ ምጽኣት ጎይታን፣ መወዳእታ ዓለም ክሃረቡ ከለዉ ክልተ ዓበይቲ ጌጋታት ይገበሩ።

1. ብፍርሓትን ምንቅጥቃጥን ክንሰናዶ ከምዘሎና ዝብል፣ ቀዳሞት ክርስትያን ምጽኣት ክርስቶስ ኣብ እዋናም ዝመጽእ መሲልዎም ካብ ዝኾነ ስራሕ ደው ኢሎም ይጽብዩ ነሮም ቅዱስ ጳውሎስ ነዚ ከምኡ ከምዘይኮነ ንመዓልቲ ጎይታ ዝፈልግ ከምዘየሎ ነጊርዎም፣ ኣብዚ እዋን እውን ብዙሓት ንዝተፈላለየ ምልክታት ርእዮም ምጽኣት ዓለም ከምዝመጸ ገርም ዝነግሩ ኣለዉ።
2. ንኹሉ ከምዘየሎ ሓሲብካ ሓንቲ ከምዘይመጽእ ኣሚንካ ሱቕ ኢልካ ምንባር ብኻልእ ኣዘራርባ መወዳእታ ዓለም ዝብሃል የለን ከም ምባል። ንብላዕ ንስተ ዝመጽእ ነገር የለን ሰብ ምስ ሞተ ድሕሪኡ ሓንቲ የለን ኢሎም ዝአምኑ። ነዚ ብዝርኢ ወንጌል እንታይ ይነግረና ከመይ ኢልና ክንሰናዶኻ ይሕብረና?

ነዚ ከብርሃልና ወንጌል ክልተ ምልክታት ይነግረና “ጎይታኹም በየነይቲ ስዓት ከምዝመጽእ ኣይትፈልጡን ኢኹም” (ማቴ 24:42)። ሓደ ብዛዕባ እቶም ብዘበን ኖኅ ዝነበሩ ሰባት ዝገጠሞም ይነግር። ይበልዑ ይሰትዩ የውስቡ ይዋሰቡ ነሮም እንተ ኾነ ብዘይተሓሰበ ማይ ኣይኒ መጺኡ ኣጥፊኒዎም፣ መወዳእታ ከአ ከምኡ እዩ ክኸውን፣ ካልኣይ ንእኡ ዝመሳሰል ብዛዕባ ሓደ ሰራቕ ብለይቲ ከይተፈልጠ ዝመጽእ ይነግር። ኣብ ክልቲኡ ዝነግረና ዳግማይ ምጽኣት ጎይታን መወዳእታ ዓለምን ብሃንደበት ብዘይትሓሰበ ከምዝመጽእ ይነግረና። ከይተኣወጀ ክመጽእ እዩ ነታ ከይተጸበየቶ ዝጸንሓት ዓለም ክገርማ እዩ። ነቶም ከይሓሰብናዮ ጊዜ ከይሃብናዮ እንጸንሕ ከሰንብደና እዩ። ከምቲ ንፍዑ ሰብ ንገዝኡ እናሓለወ ዝጸንሕ ኩሎ ጊዜ ስንድቕትን ንቐሓትን ኮና ክንጸንሕ ኣሎና።

ንሓደ ከምዝኸውን እትፈልጦ ግን ምኣስ ከምዝኸውን ርግጽነቱ ዘይብልካ እቲ ሓደ ኣማራጺ ክኸውን ዝግብኦ ኩሎ ጊዜ ተሰናዲኻ ምጽናሕ እዩ። ንሕና መዓልቲ ሞትና ከምኡ ዳግማይ ምጽኣት ክርስቶስ ምኣስ ከምዝኸውን ኣይንፈልጥን ኢና ስለዚ እታ ሓንቲ ዘላትና ንጎይታ ኣብ ዝኾነ እዋን ክመጽእና እንከሎ ተሰናዲና ክንጸንሖ።

ስንድቕትን ንቐሓትን ክንብል እንከሎና እንታይ ማለት እዩ? ኣብ ከባቢና ከድና ብዛዕባ ዝንበዩን ብዙሓት ዝብልዎን ክንሰምዕ እዋ ብኣኡ ተመሪሕና ክንከይድ ማለት ኣይኮነን። ከምቲ ኮለንል ዳብንፖርት ዝበሎ ጽኑዓትን እሙናትን ኣብ ኩሎ ግቡእና ሓላፍነት ዝለበሱ ደቂ ዓለምን ኣምላኸን

ኮና ክንጸንሕ ይግባእ። ቅ. ጳውሎስ ብዛዕባዚ ክዛረብ እንከሎ፡ “እምብኣር ንንቃሕ፣ ንገዛ ርእስና እውን ንግእታእ ደኣ እምበር፣ ከምቶም ካልኣት ደቀስቲ ኣይንኹን፣ ከመይ እቶም ዝድቅሱስ ብለይቲ እዮም ዝድቅሱ፣ እቶም ዝሰኸሩ እውን ብለይቲ እዮም ዝሰኸሩ። ንሕና ግና ደቂ መዓልቲ ስለ ዝኾና እምነትን ፍቕርን ከም ድርዒ ለቢስና፣ ናይ ድኅነት ተስፋ ኸኣ ከም ቁራዕ ርእሲ ደፊእና ገዛእ ርእስና ብምግታእ ንንበር” (1ተሰ 5:6-8) ይብል።

ቀዳሞት ክርስትያን ምድቃስ ከም ኣምሳል ናይ ሓደ ኣብ ኃጢአት ዝነብር ገሮም እዮም ዝወስድዎ ነሮም። ኩሉ ጊዜ ብርቡራት ኣብ ከባቢኻ እንታ ከምዘሎ ርኢኻ ምኽኣል። ከይትዝንግዕ ኣስተውዒልካ ምንባር የድሊ ዝብል እዩ ድለቶም። ኣብ ሕይወት ካብቲ ሓቀኛ መገዲ ወጺእና ንል መገዲ ክንክተል ዝስሕበና መሊኡ እዩ፣ ገለ እዋን ብባዕላትና እንምጽኦ ገለ እዋን ከኣ ብኻልኣት ዝመጸና ዘጋጊ ብዙሕ እዩ፣ ስለዚ ከይንወድቕ ከይንዝንግዕ ተጊህና ክነብር ኣሎና።

ነቕሕካ ምንባር ማለት እምብኣር ብእምነት ንኣምላኽ እናኣገልገልካ ምንባር ንትእዛዙ እናሓሎና ኣብ ጸግኡ ክነብር ማለት እዩ። ነዚ ሎሚ ዘንበብናዮ ወንጌል ቀጺልና እንተ ኣንበብና ብዛዕባ ሓደ እሙንን ዘይእሙን ኣገልጋሊ ኣብ ምጽኣት ጎይትኦም ይዛረብ። ኣብ ሕይወትና ሓቂ ሰላም ፍቕሪ ከም ድርዒ ለቢስና ክነብር እዩ እቲ ዝድለ ዘሎ። እሙናት ኮና ንመዓልቲ ጎይታ ክንጸበ እምበር ዘንጊዕና ኣብ ኃጢአት እንከሎና መዓልቲ ጎይታ ከይመጸና ክንሓስብ ኣሎና። ሓወይ ሓፍተይ ከመሎ ሕይወትካ/ኪ ምቕርራብ ንመዓልቲ ጎይታ ከመሎ ክንብሃሃል ግቡእና እዩ። እቲ ጎይትኡ ብዘይተሓሰበ መጺኡ ብእምነት ከገልግሎ እንከሎ ዝጸንሕ እሙን ኣገልጋሊ ዕዉት እዩ ጎይትኡ ኸኣ ኣብ ዝለዓለ ደረጃ ከምዘብጽሖ ንሕና እውን ነቲ ብዘይተሓሰበ ዝመጸና መዓልቲ ጎይታ ተሰናዲና ክንጸንሕ ይግብኣና። ኣብ መዓልታዊ ሕይወትና ብምሉእ እምነት ትእዛዙ እናፈጸምና እንከሎና ሕይወትና ክነብር እሞ ኣብ ዝኾነ እዋን መዓልቲ ኣኺላ ክንጽዋዕ እንከሎና “እጽብየካ ነረ ጎይታይ ሕይወተይ ከምቲ እትደልዮ እመርሕ ነረ ኢልና” ክንጸበዮ ይግብኣና።

ስለምንታይ እዩ ንመዓልቲ ምጽኣት ጎይታ ንምፍላጥ ዕለታትን ዓመታትን ምፍላጥ ጥቕሚ ዘይብሉ? ምኽንያቱ እታ ዓባይ መዓልቲ ኣምላኽ ኣብ ዝኾነ ዕለት ክትመጽኣና ትክእል እያ። ዝሞትናላ ዕለት ኢና ኣብ ቅድሚ መንበር ኣምላኽ እንቈውም። እዚ ካብ ኮነ እንታይ እዩ ብዛዕባ መዓልቲ ጎይታ ክፈልጥ ሃዘው ዘብለኒ ሎሚ ወይ ጽባሕ ከምዝወስደኒ ዝፈልጥ ካብዘይ ኮንኩ? ነፍስወከፍና ሓንቲ መዓልቲ ኣብ ቅድሚ ፍርዲ ኣምላኽ እንቕመላ ኣላትና፣ ከምኡ ኣብ መወዳእታ ዓለም ናይ ኩልና ፍርዲ ኣሎና። መዓልት ኣምላኽ ከምቲ ምዓልቲ ሞትና ቀረባ ዝኾነ ቐረባ እያ፣ ኣብ ዝኾነ እዋን ክትከውን ይክእል እዩ።

ሎሚ ኣብዚ ሰንበት ዘስብከት ኢልና ሰሚናዮ ዘሎና እምብኣር ክልተ ነገር ክንገብር ይግብኣና፡

- **ንርእሳና ክንሰብክ፡** ኣፍልጦ እምነትና፣ መንፈሳዊ ሕይወትና፣ ሒዝናዮ ዘሎና ሕይወት፣ ምስ ሓውና ሓፍትና ዘሎና ርክብ፣ ተሳትፎና ኣብ ስብከት ወንጌል... እዝን ካልእ ርኢና ክንክእል እሞ ሃለዋትና ክንፈልጥ። እዚ ከም ስብከት ክንርእዮ ንኸእል። ኣብ ምሕዳስን ምንሳሕን ክንቀርብ ምእንቲ።
- **ንኻልኣት ክንሰብኽ፡** እዋኑ እዋን ቅድስና እዋን ንስሓ እዩ፣ ኩሉ ብርሃን ክርስቶስ ዝተቐበለ ተሓዲሱ ንመዓልቲ ጎይታ ክጸበ ናይ ነፍስወከፍና ሓገዝ የድሊ። ጸልማት ልቦም ደፊንዎም ንፍቕሪ ክርስቶስን ኣሕዋትን ክርእዩ ዝኸበደም ብርሃን ክርስቶስ ክርእዩ እንሕግዞም ንሕና ኢና። መልእኽቲ ክርስቶስ ብፍላይ ነዚ እንቀራረብሉ ዘሎና ብዓለ ልደት ናይ ነፍሲ ወከፍና ተሳትፎ ክሕወሶ እንከሎ ጸጋ እዩ ዝዓዞ።

ንትህኪት ንሓማታ ንጽልኢ ንቅርሕንቲ ኣብ ጎኒ ኣጸጊዕና መገዲ ኣምላኽ ንሓዝ። ንመዓልቲ ጎይታ ነቂሕና እምነት ዝመልኦ ፍቕሪ ዝበዝሖ ሕይወት ለቢስና ክንጽበዮ ከሎና በየናይ ስዓት ምምጽኡ ብዘየገድስ ክንዕወት ኢና። መብራህትና ወሊዕና ክንጽበዮ ከሎና ካብኡ ዝዓቢ ጸጋ የለን እሞ፣ ሕይወትና ቀይርና ብኃጢአትና ተነሲሕና ደቂ ቤት ኣምላኽ ኮና ንረኽብ። ኣምላኽ ከኣ ነዚ የብቅዓና።

አባ ንጉሠ ፍሥሓ